

АЙМАҚЛАРДА ЖАСЛАР МЕНЕН ИСЛЕСИЎ ДЭРЕЖЕСИ БАҲАЛАНАДЫ

8-сентябрь күни Қарақалпақстан Республикасы Жоқарғы Кеңесинде Өзбекстан Республикасы Олий Мажлиси Сенатының Жаслар, мәдениет хәм спорт мәселелери комитетиниң баслығы Б.Сайфуллаев қатнасыўында Сенат тәрәпинен 2021-жыл 31-июльда қабыл етилген «Жасларға байланыслы мәмлекетлик сиясаттың аймақларда әмелге асырылыўы бойынша рейтинг системасын енгизиў ҳаққында»ғы қарарының мазмун хәм әҳмийетин түсиндириў мәселелерине бағышланған мәжилис болып өтті.

Онда Қарақалпақстан Республикасы Жоқарғы Кеңесиниң депутатлары, Өзбекстан Республикасы Олий Мажлиси Сенаты жанындағы Жаслар парламенти ағзалары, халық депутатлары қалалық хәм районлық Кеңеслериниң Социаллық-мәдений тараўды раўажландырыў, шаңарақ, хаял-қызлар хәм жаслар мәселелери бойынша турақлы комиссиялары баслықлары, сондай-ақ, тийисли тараў басшылары хәмде ғалаба хабар қуралларының ўәкиллери қатнасты.

Мәжилисти Қарақалпақстан Республикасы Жоқарғы Кеңесиниң Социаллық-мәдений раўажланыў хәм жәмийетлик бирлеспелер мәселелери комитети баслығы Д.Қурбаниязов ашты хәм алып барды.

Атап өтилгенидей, Хұрметли Президентимиз тәрәпинен жасларға байланыслы мәмлекетлик сиясатты избе-из хәм нәтийжели әмелге асырыў, жасларды хәр тәрәплеме қоллап-қуўатлаў, ҳуқықлары менен ызамлы мәплерин қорғаў системасын түп-тийкарынан реформалаў бағдарында кең көлемли жұмыслар алып барылмақта.

Мәмлекетимиз басшысы тәрәпинен быйылғы жылдың “Жасларды қоллап-қуўатлаў хәм халықтың саламатлығын беккемлеў жылы” деп жәрияланыўы, бул бойынша бир қатар қарар хәм пәрманлардың қабыл етилиўи буның айқын дәлили болып есапланады.

Усы жылдың 30-июнь күни – Жаслар күни мүнәсибети менен

өткерилген жаслар форумында Президентимиз тәрәпинен жаслар менен ислесиўдиң жәнәде жетилистириў, бул бағдарда жаңа система жаратыў бойынша әҳмийетли ўазыйпалар белгилеп берилди.

Мәмлекетимиз басшысының 2021-жыл 13-июль күнги “Жасларды ҳәр тәрәплеме қоллап-қуўатлаў хәм олардың жәмийетлик белсендилигин буннан былай да арттырыўға байланыслы қосымша илажлар ҳаққында”ғы пәрманында Олий Мажлис Сенатына жасларға байланыслы мәмлекетлик сиясаттың аймақларда әмелге асырылыўы бойынша рейтинг системасын енгизиў усыныс етилди.

Өзбекстан Республикасы Олий Мажлиси Сенаты тәрәпинен 2021-жыл 31-июльда «Жасларға байланыслы мәмлекетлик сиясаттың аймақларда әмелге асырылыўы бойынша рейтинг системасын енгизиў ҳаққында»ғы қарары қабыл етилди.



Мәжилисте Өзбекстан Республикасы Олий Мажлиси Сенатының Жаслар, мәденият хәм спорт мәселелери комитетиниң баслығы Б.Сайфуллаев Сенат қарарының мазмуны, әҳмийети, тийкарғы бағдарлары хәм онда белгиленген тийкарғы ўазыйпалар ҳаққында

тоқталып өтті.

Қарарға мууапық, рейтинг бақалаўды тийкарғы әҳмийетли жөнелислери белгилеп алынды, сондай-ақ, жасларға байланыслы мәмлекетлик сиясатты аймақларда әмелге асырылыўын рейтинг бақалаў тәртиби ҳаққындағы Реже тастыйықланып, рейтинг бақалаў бойынша Республика комиссиясы дүзилди ҳәм ўазыйпалары белгилеп берилди.

Республика комиссиясы тәрeпинен жасларға байланыслы мәмлекетлик сиясаттың аймақларда әмелге асырылыўын рейтинг бақалаўда 9 индикатор ҳәм 44 субиндикатордан пайдаланылады. Аймақлар тәрeпинен рейтинг бақалаў ушын зәрүр мағлыўматлар ҳәр шеректе Исши органга усынып барылады. Бунда аймақлар мағлыўматларды орайласқан бирден-бир электрон система (платформа) арқала аралықтан электрон формада киргизилип барылады.



Қарақалпақстан Республикасы Жоқарғы Кеңесиниң баспасөз хызмети